

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಶಂಕರಾಚಾರ್ಯ ವಿರಚಿತಂ  
|| ಶ್ರೀರಾಮಭುಜಂಗಪ್ರಯಾತಸ್ತೋತ್ರಂ ||

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀರಾಮಭುಜಂಗಪ್ರಯಾತಸ್ತೋತ್ರಂ ||

ವಿಶುದ್ಧಂ ಪರಂ ಸಚ್ಚಿದಾನಂದರೂಪಂ  
ಗುಣಾಧಾರಮಾಧಾರಹೀನಂ ವರೇಣ್ಯಂ |  
ಮಹಾಂತಂ ವಿಭಾಂತಂ ಗುಹಾಂತಂ ಗುಣಾಂತಂ  
ಸುಖಾಂತಂ ಸ್ವಯಂ ಧಾಮ ರಾಮಂ ಪ್ರಪದ್ಯೇ || 1 ||

ಶಿವಂ ನಿತ್ಯಮೇಕಂ ವಿಭುಂ ತಾರಕಾಖ್ಯಂ  
ಸುಖಾಕಾರಮಾಕಾರಶೂನ್ಯಂ ಸುಮಾನ್ಯಂ |  
ಮಹೇಶಂ ಕಲೇಶಂ ಸುರೇಶಂ ಪರೇಶಂ  
ನರೇಶಂ ನಿರೀಶಂ ಮಹೀಶಂ ಪ್ರಪದ್ಯೇ || 2 ||

ಯದಾವರ್ಣಯತ್ಕರ್ಣಮೂಲೇಽಂತಕಾಲೇ  
ಶಿವೋ ರಾಮ ರಾಮೇತಿ ರಾಮೇತಿ ಕಾಶ್ಯಾಂ |  
ತದೇಕಂ ಪರಂ ತಾರಕಬ್ರಹ್ಮರೂಪಂ  
ಭಜೇಹಂ ಭಜೇಹಂ ಭಜೇಹಂ ಭಜೇಹಂ || 3 ||

ಮಹಾರತ್ನಪೀಠೇ ಶುಭೇ ಕಲ್ಪಮೂಲೇ  
ಸುಖಾಸೀನಮಾದಿತ್ಯಕೋಟಿಪ್ರಕಾಶಂ |  
ಸದಾ ಜಾನಕೀಲಕ್ಷ್ಮಣೋಪೇತಮೇಕಂ  
ಸದಾ ರಾಮಚಂದ್ರಂ ಭಜೇಹಂ ಭಜೇಹಂ || 4 ||

ಕ್ಷಣದ್ರತ್ನಮಂಜೀರಪಾದಾರವಿಂದಂ  
ಲಸನ್ಮೇಖಲಾಚಾರುಪೀತಾಂಬರಾಡ್ಯಂ |  
ಮಹಾರತ್ನಹಾರೋಲ್ಲಸತ್ಕೌಸ್ತುಭಾಂಗಂ  
ನದಚ್ಚಂಚರೀಮಂಜರೀಲೋಲಮಾಲಂ || 5 ||

ಲಸಚ್ಚಂದ್ರಿಕಾಸ್ಮೇರಶೋಣಾಧರಾಭಂ  
 ಸಮುದ್ಯತ್ಪತಂಗೇಂದುಕೋಟಿಪ್ರಕಾಶಂ |  
 ನಮದ್ಬ್ರಹ್ಮರುದ್ರಾದಿಕೋಟೀರರತ್ನ  
 ಸ್ಫುರತ್ಕಾಂತಿನೀರಾಜನಾರಾಧಿತಾಂಘ್ರಿಂ || 6 ||

ಪುರಃ ಪ್ರಾಂಜಲೀನಾಂಜನೇಯಾದಿಭಕ್ತಾನ್  
 ಸ್ವಚಿನ್ಮುದ್ರಯಾ ಭದ್ರಯಾ ಬೋಧಯಂತಂ |  
 ಭಜೇಹಂ ಭಜೇಹಂ ಸದಾ ರಾಮಚಂದ್ರಂ  
 ತ್ವದನ್ಯಂ ನ ಮನ್ಯೇ ನ ಮನ್ಯೇ ನ ಮನ್ಯೇ || 7 ||

ಯದಾ ಮತ್ಸಮೀಪಂ ಕೃತಾಂತಃ ಸಮೇತ್ಯ  
 ಪ್ರಚಂಡಪ್ರಕೋಪೈರ್ಭಟೈರ್ಭೀಷಯೇನ್ಮಾಂ |  
 ತದಾಽವಿಷ್ಕರೋಷಿ ತ್ವದೀಯಂ ಸ್ವರೂಪಂ  
 ಸದಾಪತ್ಯಣಾಶಂ ಸಕೋದಂಡಬಾಣಂ || 8 ||

ನಿಜೇ ಮಾನಸೇ ಮಂದಿರೇ ಸನ್ನಿಧೇಹಿ  
 ಪ್ರಸೀದ ಪ್ರಸೀದ ಪ್ರಭೋ ರಾಮಚಂದ್ರ |  
 ಸಸೌಮಿತ್ರಿಣಾ ಕೈಕಯೀನಂದನೇನ  
 ಸ್ವಶಕ್ಯಾನುಭಕ್ಯಾ ಚ ಸಂಸೇವ್ಯಮಾನ || 9 ||

ಸ್ವಭಕ್ತಾಗ್ರಗಣೈಃ ಕಪೀಶೈರ್ಮಹೀಶೈಃ  
 ಅನೀಕೈರನೇಕೈಶ್ಚ ರಾಮ ಪ್ರಸೀದ |  
 ನಮಸ್ತೇ ನಮೋಽಸ್ತ್ವೀಶ ರಾಮ ಪ್ರಸೀದ  
 ಪ್ರಶಾಧಿ ಪ್ರಶಾಧಿ ಪ್ರಕಾಶಂ ಪ್ರಭೋ ಮಾಂ || 10 ||

ತ್ವಮೇವಾಸಿ ದೇವಂ ಪರಂ ಮೇ ಯದೇಕಂ  
 ಸುಚೈತನ್ಯಮೇತತ್ತ್ವದನ್ಯಂ ನ ಮನ್ಯೇ |  
 ಯತೋಽಭೂದಮೇಯಂ ವಿಯದ್ವಾಯುತೇಜೋ  
 ಜಲೋರ್ವ್ಯಾದಿಕಾರ್ಯಂ ಚರಂ ಚಾಚರಂ ಚ || 11 ||

ನಮಃ ಸಚ್ಚಿದಾನಂದರೂಪಾಯ ತಸ್ಮೈ  
 ನಮೋ ದೇವದೇವಾಯ ರಾಮಾಯ ತುಭ್ಯಂ |  
 ನಮೋ ಜಾನಕೀಜೀವಿತೇಶಾಯ ತುಭ್ಯಂ  
 ನಮಃ ಪುಂಡರೀಕಾಯತಾಕ್ಷಾಯ ತುಭ್ಯಂ || 12 ||

ನಮೋ ಭಕ್ತಿಯುಕ್ತಾನುರಕ್ತಾಯ ತುಭ್ಯಂ  
 ನಮಃ ಪುಣ್ಯಪುಂಜೈಕಲಭ್ಯಾಯ ತುಭ್ಯಂ |  
 ನಮೋ ವೇದವೇದ್ಯಾಯ ಚಾದ್ಯಾಯ ಪುಂಸೇ  
 ನಮಃ ಸುಂದರಾಯೇಂದಿರಾವಲ್ಲಭಾಯ || 13 ||

ನಮೋ ವಿಶ್ವಕರ್ತ್ರೇ ನಮೋ ವಿಶ್ವಹರ್ತ್ರೇ  
 ನಮೋ ವಿಶ್ವಭೋಕ್ತ್ರೇ ನಮೋ ವಿಶ್ವಮಾತ್ರೇ |  
 ನಮೋ ವಿಶ್ವನೇತ್ರೇ ನಮೋ ವಿಶ್ವಜೇತ್ರೇ  
 ನಮೋ ವಿಶ್ವಪಿತ್ರೇ ನಮೋ ವಿಶ್ವಮಾತ್ರೇ || 14 ||

ನಮಸ್ತೇ ನಮಸ್ತೇ ಸಮಸ್ತಪ್ರಪಂಚ  
 ಪ್ರಭೋಗಪ್ರಯೋಗಪ್ರಮಾಣಪ್ರವೀಣ |  
 ಮದೀಯಂ ಮನಸ್ತ್ವತ್ಪದದ್ವಂದ್ವಸೇವಾಂ  
 ವಿಧಾತುಂ ಪ್ರವೃತ್ತಂ ಸುಚೈತನ್ಯಸಿದ್ಧೈಃ || 15 ||

ಶಿಲಾಪಿ ತ್ವದಂಘ್ರಿಕ್ಷಮಾಸಂಗಿರೇಣು  
 ಪ್ರಸಾದಾದ್ಧಿ ಚೈತನ್ಯಮಾಧತ್ತ ರಾಮ |  
 ನರಸ್ತ್ವತ್ಪದದ್ವಂದ್ವಸೇವಾವಿಧಾನಾತ್  
 ಸುಚೈತನ್ಯಮೇತೀತಿ ಕಿಂ ಚಿತ್ರಮತ್ರ || 16 ||

ಪವಿತ್ರಂ ಚರಿತ್ರಂ ವಿಚಿತ್ರಂ ತ್ವದೀಯಂ  
 ನರಾ ಯೇ ಸ್ಮರಂತ್ಯನ್ವಹಂ ರಾಮಚಂದ್ರ |  
 ಭವಂತಂ ಭವಾಂತಂ ಭರಂತಂ ಭಜಂತೋ  
 ಲಭಂತೇ ಕೃತಾಂತಂ ನ ಪಶ್ಯಂತ್ಯತೋಽಂತೇ || 17 ||

ಸ ಪುಣ್ಯಃ ಸ ಗಣ್ಯಃ ಶರಣೋ ಮಮಾಯಂ  
 ನರೋ ವೇದ ಯೋ ದೇವಚೂಡಾಮಣಿಂ ತ್ವಾಂ |  
 ಸದಾಕಾರಮೇಕಂ ಚಿದಾನಂದರೂಪಂ  
 ಮನೋವಾಗಗಮ್ಯಂ ಪರಂ ಧಾಮ ರಾಮ || 18 ||

ಪ್ರಚಂಡಪ್ರತಾಪಪ್ರಭಾವಾಭಿಭೂತ  
 ಪ್ರಭೂತಾರಿವೀರ ಪ್ರಭೋ ರಾಮಚಂದ್ರ |  
 ಬಲಂ ತೇ ಕಥಂ ವರ್ಣ್ಯತೇಽತೀವ ಬಾಲ್ಯೇ  
 ಯತೋಽಖಂಡಿ ಚಂಡೀಶಕೋದಂಡದಂಡಂ || 19 ||

ದಶಗ್ರೀವಮುಗ್ರಂ ಸಪುತ್ರಂ ಸಮಿತ್ರಂ  
 ಸರಿದ್ಧುರ್ಗಮಧ್ಯಸ್ಥರಕ್ಷೋಗಣೇಶಂ |  
 ಭವಂತಂ ವಿನಾ ರಾಮ ವೀರೋ ನರೋ ವಾ -  
 ಽಸುರೋ ವಾಽಮರೋ ವಾ ಜಯೇತ್ಕಸ್ತ್ರಿಲೋಕ್ಯಾಂ || 20 ||

ಸದಾ ರಾಮ ರಾಮೇತಿ ರಾಮಾಮೃತಂ ತೇ  
 ಸದಾರಾಮಮಾನಂದನಿಷ್ಯಂದಕಂದಂ |  
 ಪಿಬಂತಂ ನಮಂತಂ ಸುದಂತಂ ಹಸಂತಂ  
 ಹನೂಮಂತಮಂತರ್ಭಜೇ ತಂ ನಿತಾಂತಂ || 21 ||

ಸದಾ ರಾಮ ರಾಮೇತಿ ರಾಮಾಮೃತಂ ತೇ  
 ಸದಾರಾಮಮಾನಂದನಿಷ್ಯಂದಕಂದಂ |  
 ಪಿಬನ್ನನ್ವಹಂ ನನ್ನಹಂ ನೈವ ಮೃತ್ಯೋಃ  
 ಬಿಭೇಮಿ ಪ್ರಸಾದಾದಸಾದಾತ್ತವೈವ || 22 ||

ಅಸೀತಾಸಮೇತ್ಯೈರಕೋದಂಡಭೂಷೈಃ  
 ಅಸೌಮಿತ್ರಿವಂದ್ಯೈರಚಂಡಪ್ರತಾಪೈಃ |  
 ಅಲಂಕೇಶಕಾಲ್ಯೈರಸುಗ್ರೀವಮಿತ್ರೈಃ  
 ಅರಾಮಾಭಿಧೇಯೈರಲಂ ದೈವತೈರ್ನಃ || 23 ||

ಅವೀರಾಸನಸ್ಥೈರಚಿನ್ಮುದ್ರಿಕಾಡ್ವೈಃ  
 ಅಭಕ್ತಾಂಜನೇಯಾದಿತತ್ತ್ವಪ್ರಕಾಶೈಃ |  
 ಅಮಂದಾರಮೂಲೈರಮಂದಾರಮಾಲೈಃ  
 ಅರಾಮಾಭಿಧೇಯೈರಲಂ ದೈವತೈರ್ನಃ || 24 ||

ಅಸಿಂಧುಪ್ರಕೋಪೈರವಂಧ್ಯಪ್ರತಾಪೈಃ  
 ಅಬಂಧುಪ್ರಯಾಣೈರಮಂದಸ್ಮಿತಾಡ್ವೈಃ |  
 ಅದಂಡಪ್ರವಾಸೈರಖಂಡಪ್ರಬೋಧೈಃ  
 ಅರಾಮಾಭಿಧೇಯೈರಲಂ ದೇವತೈರ್ನಃ || 25 ||

ಹರೇ ರಾಮ ಸೀತಾಪತೇ ರಾವಣಾರೇ  
 ಖರಾರೇ ಮುರಾರೇಽಸುರಾರೇ ಪರೇತಿ |  
 ಲಪಂತಂ ನಯಂತಂ ಸದಾಕಾಲಮೇವಂ  
 ಸಮಾಲೋಕಯಾಲೋಕಯಾ ಶೇಷಬಂಧೋ || 26 ||

ನಮಸ್ತೇ ಸುಮಿತ್ರಾಸುಪುತ್ರಾಭಿವಂದ್ಯ ನಮಸ್ತೇ ಸದಾ ಕೈಕಯೀನಂದನೇಡ್ಯ |  
 ನಮಸ್ತೇ ಸದಾ ವಾನರಾಧೀಶವಂದ್ಯ ನಮಸ್ತೇ ನಮಸ್ತೇ ಸದಾ ರಾಮಚಂದ್ರ || 27 ||

ಪ್ರಸೀದ ಪ್ರಸೀದ ಪ್ರಚಂಡಪ್ರತಾಪ  
 ಪ್ರಸೀದ ಪ್ರಸೀದ ಪ್ರಚಂಡಾರಿಕಾಲ |  
 ಪ್ರಸೀದ ಪ್ರಸೀದ ಪ್ರಪನ್ನಾನುಕಂಪಿನ್  
 ಪ್ರಸೀದ ಪ್ರಸೀದ ಪ್ರಭೋ ರಾಮಚಂದ್ರ || 28 ||

ಭುಜಂಗಪ್ರಯಾತಂ ಪರಂ ವೇದಸಾರಂ  
 ಮುದಾ ರಾಮಚಂದ್ರಸ್ಯ ಭಕ್ತ್ಯಾ ಚ ನಿತ್ಯಂ |  
 ಪಠನ್ ಸಂತತಂ ಚಿಂತಯನ್ ಸ್ವಾಂತರಂಗೇ  
 ಸ ಏವ ಸ್ವಯಂ ರಾಮಚಂದ್ರಃ ಸ ಧನ್ಯಃ || 29 ||

|| ಇತಿ ಶ್ರೀರಾಮಭುಜಂಗಪ್ರಯಾತಸ್ತೋತ್ರಂ ಸಮಾಪ್ತಂ ||